

፬ ሰንበት ዘጽጌ

2013 (2006 ዓ.ም.)

ሕይወት ማርያም ሕይወት ጸሎት እዩ

መዝሙር: ክርስቶስ ሠርዐ ሰንበት ለዕረፍት...

ንባባት: 2 ጢሜ 3:14-ፍ ያዕ 1:1-13 ግ. ሓ. 13:6-16 ሉቃ 18:1-8

ምስባክ: ወይከውን ከም ዕፅ እንተ ትክልት ኃበ ሙሓዘ ማይ፣ እንተ ትሁብ ፍሬሃ በበጊዜሃ፣ ወቕጽላኒ ኢይትነገር።

መዝሙር: ”ክርስቶስ ሰንበት ሰርዐ ዕረፍቲ ብሓንሳብ ክንሕጎስ ምእንቲ ሃበና፣ ግራውቲ ወይኒ ዓንበቡ ሽትው ተኸሊ ፈረየ ሰለሞን እኳ ከም ሓደ ከምዚአም ኣይለበስን”።

በዚ ዘሎናዮ እዋን ዘመነ ጽጌ ፍሉይ ነገረ ማርያም አልዒልና ክነስተንትን ከምኡ ኣብ ሕይወትና ክነውሃህዶ ዕድል ዝህበና እዋን እዩ። ሕይወት ማርያም ሓደ ካብቲ መለለይኡ ጸሎት እዩ። ትውፊት ከም ዝብለና ካብ ንእስነታ ካብ ወለዳ መገዲ አምላኽ ተማሂራ። ኣብ ንኡስ ዕድሚኡ ኣብ ቤተ መቐደስ ኣትያ ዕላል ምስ አምላኽ ካብቶም አገልገልቲ ቤተ መቐደስ ካብቶም ቅዱሳት ሰባት ተማሂራ። መገዲ ጸሎት ከስ ካብ ንእስነታ እዩ ክፍሊ ሕይወታ ኮይኑ። ገብርኤል መልአኽ ከበስራ እንከሎ ኣብ ጸሎት እንከላ እዩ መጺእዎ። ጸሎት ማለት ኩልና ከም እንፈልጦ ነፍስኻ ኣብ አምላኽ ምዕራግ እዩ። እግዚአብሔር ኣብ ንጹሕ ልብን ሕልናን ዘለዎ ሰብ እዩ ዝመጽእ። ማርያም ከስ አምላኽ ብኣኣ ዝተሓጎሳ ፍጥረት እያ። መጽሓፍ ቅዱስና “አምላኽ ሰመን ምስራቕ ምዕራብ ደቡብ ጠመተ ግን ከማኺ ዝበለ አይረኽበን” ክብል እንከሎ ሕይወት ማርያም ክሳብ ክንደናይ ንጹሕ ከምዝነበረን አምላኽ ዝደልዮ ኩሉ ዘማልአ ከምዝነበረ ይገልጻልና።

ኣብ ግ.ሓ. “እዚአቶም ኩሎም ምስ ገሊኤን ኣንስትን ምስ ማርያም አደ ኢየሱስን ምስ አጎቶቱን ኃቢሮም ጸሎት የዘውትሩ ነብሩ” (ግ.ሓ. 1:14) ዝብል ነንብብ፣ ማርያም ንምውራድ መንፈስ ቅዱስ እናጸለዩ ክጽበዩ ትመርሖም ከምዝነበረት ይነግረና። ብማርያም ዝቐርብ ኣብ ቅድሚ አምላኽ ተቐባልነት አለዎ። ኣብ ቃና ዘገለገላ ብልመና ማርያም ተአምራት ከም ዝተገብረ ወንጌል ይነግረና። ኣብ ኩሉ ሕይወት ቤተ ክርስቲያን ማርያም ዓቢ ተራ ኣብ ምቕዳስ ደቃ ከምዘልኣ ይነገር። ሎሚ እዋን በዚ መንፈስ ኣብኣ ፍሉይ ጸሎት ክነዕርግ እንተ ኸአልና ድላይና አይክንስእንን ኣና። ሎሚ ብዳግም ለምኑ ኳሕኸሑ ጸልዩ ትብለና ኣላ።

ናይ ሎሚ ቃል አምላኽ ከየቋረጽና ክንጽሊ ከም ዝግብአና ይነግረና። ሰባት ብዙሕ ጊዜ ባዕሎም ኩሉ ምስ ገበሩ ኣብ መጨረሻታ ዝገበርዎ ምስ ሰኣኑ እስከ ጸሎት ክገብር ይብሉ። ኩሉ ፊቲነ እየ እዎ እስከ ከጽሊ ይብሉ። እዚ ኸአ ንጸገምና ፍታሕ ክንረኽብሉ ከም መጨረሻታ ዝግበር ጸሎት ምኻኑ ዝገልጽ እዩ። መጀመርያ ባዕልና በቲ እንኸእሎ ኩሉ ንፍትን እንተኸነ ጸሎት ከምኡ አይኮነን ግብሉ፣ ዝኸነ ነገር ቅድሚ ምጅማርና ጸሎት ክንገብር እምበር ኩሉ እንገብሮ ምስ ጠፍአና አይኮነን ዝጽለ። ባዕልና ክንፈትሖ ኣብ ዝፈተናሉ ገሊኡ ካብቲ እንገብሮ ሓንቲ ትርጉም የብሉን። ገሊኡ አገባብራና አገባብ ዝሰሓተን ጨካን መንፈስ ዝበዝሖን እዩ። ገሊኡ ኣብ ልዕሊ ሰባት ስቓይን ጸገምን የውርደሎም ንኣና እውን ውርደትን መከራን የብዝሓልና።

መገድን ድለት አምላኽን ኣብ ቅዱስ መጽሓፍ ንረኽቦ። ኣብ ዘፅአት 17:8-13 ዘሎ እንተ ኣንበብና እስራኤላውያን ብሙሴ ተመሪሖም ካብ ባርነት ግብጺ ነጻ ወጺኦም ኣብ ጉዕዞ ምድሪ ተስፋ እንከለዉ ኣብ ፈተናን ጸገማትን እንተ ዘይወረደም ኩሉ ጽቡቕ እዩ ዝኸደሎም ነሩ። ኣብ ገለ እዋን ንአምላኽን ነቲ ልኡኽ አምላኽ ዝኸነ ሙሴን ሓዲጎም ኣብ ናይ ገዛእ ርእሶምን ኣብ ሓሰውቲ አማልኽትን ምስ አመኑ ሽዑ መከራ ውግእ ጥመት በብዓይነቱ መከራ ይወርዶም ነሮም።

ዝገደደ ኸአ መከራ ምስ ወረዶም ምስ ድለታቶም ዝሰማማዕ ኣምላኽ የምልኹ ነሮም። ሙሴ ግን ነቲ ሓቂ ይነግሮም ነሩ ቀጺሎም ንኣምላኽ ክእዘዙን ብእምነት ክገቡ እምበር ንኣምላኽ ኣብ ዝሸገሮም ጊዜ ጥራሕ ከይደልይዎ ደጋጊሙ ይነግሮም ነሩ። ነዚ ኣብ ርእሰና ተመሊስና እንተ ረኤና እና ክጽግመና ሓደ ሓደጋ ወይ ዘሰንብድ ንኣብነት ውግእ፣ ሞት ናይ ሰባት ብሓደጋ፣ ናይ መንእሰይ ሞት ወዘተ ክንርኢ ከሎና ንድንግጽ እሞ ሽዑ ጸሎት ክንገብር ንደሊ፣ ሽዑ ኣምላኽ ይዝከር እዚ ግን ንግዝያዊ ጸገማት ደንጊጽና እምበር ነባሪ ጸሎት ኣይኮነን። ብስምዒት ተደፊእና ዘይኮነ ብልቢ ኣብ ጸሎት ክንጽመድ ኣሎና። ናይ ሰባት መገዲ ኣይሰርሕን እዩ ናይ ኣምላኽ መገዲ ግና ኩሉ ጊዜ ኣብ ሓጎስን ኣብ ነጻነትን ኣብ ሰላምን እዩ ዝመርሕ።

ከይደኸምና ቀጺልና ጸሎት ክንገብር ይግብእና፡

ኣብ ጸሎት ቀጺልካ ምጽላይ ብዙሕ ጥቕሚ ኣልኦ እዚ ኣና ኣብ ሕይወት እስራኤላውያን እንርእዮ። ኣምላኽ ኩሉ ጊዜ ከይተሓለለ ይደልየና እዩ። ኣብ ልብና ክኣቱ ኣብኡ ማኅደሩ ክገብር ኩሉ ጊዜ ምስ ደለየ እዩ። ኢየሱስ ኩሉ ጊዜ ክንጽሊ ነጊሩና፣ ኣብ ኣምላኽ ኣብ ምምላስ ክንደክም የብልናን። ሙሴ ሓደ እዋን እስራኤላውያን ምስ ጸላእቶም ኣማለካውያን ክዋግኡ ከለዉ ኣብ እምባ ደይቡ ይጽሊ ነሩ ሙሴ ደኺሙ ኢዱ ከንብር እንከሎ እስራኤላውያን ይሰዓሩ ነሮም ሓፍ ከብሎ እንከሎ ይሰዕሩ ነሮም። ኣሮንን ሁርን ሓዲኦም ብጸጋም ሓዲኦም ብየማን ኮይኖም ይሕግዝዎ ነሮም ኣብ መጨረሻታ ብጸሎት ሙሴ እስራኤላውያን ስዒሮም። እዚ ቀጺልና ከይደኸምና ንኣምላኽ ክንልምን እንከሎና ኣምላኽ ከምዝሰምዓና ዝነግር እዩ።

ኣብ ናይ ሎሚ ወንጌል ብምሳሌ ገሩ ኩሉ ጊዜ ከይደኸምና ክንጽሊ ከም ዝግብእና ይነግረና። ሓንቲ መበለት ንሓደ ዳኛ ፍትሒ ምስ መናግርታ ከውጽኣላ ኩሉ ጊዜ ትልምኖ ነራ። ደጋጊማ ፍትሒ ከውጽኣላ ምስ ለመነቶ ኣብ መጨረሻታ ፍትሒ ከውጽእ ኢሉ ዘይኮነ ተመላላሳ ከይተዋርዶ ኢሉ ፍትሒ ኣውጺኡላ። ኣብዚ ድላይና ክሳብ እንረክብ ጸኒዕና ብቐጻሊ ከይደኸምና ክንገብር ከም ዘሎና ይነግረና። ጸሎት መዓልታዊ መለለዩ ሕይወትና ክኸውን ይግብእ እምበር ኣብ ጊዜ ዝተጸገምናሉን ኩሉ እንገብሮ ምስ ጠፍኣና ክኸውን የብሉን። ሕይወትና ምስ ኣምላኽ ቀጻሊ ዝኾነ ሕይወት ክነብር ከሎና ጥራሕ እዩ ትርጉምን ሕይወት ዝህልዎን። ጸሎት ካብ መዓልታዊ ሕይወትና ፈሊኻ ዝርኣ ነገር ኣይኮነን።

ጸሎት ብቐሊሉ ዝግበር ወይ ብቐሊሉ ኣብ ኣምላኽ በጺሑ መልሲ ዘምጽእልና ኣይኮነን። ቅዳሴ ክንሰምዕ ከምኡ ዝኾነ ንመንፈሳዊ ነገራት ክንገብር ቀሊል ኣይኮነን። ብቐጻሊ ሓገዝ የድልየና፣ ናይ ኩሎም ኣብ እምነት እንሓብር ሓገዝ የድልየና። ናይ ነፍሲ ወከፍና ጸሎት የድልየና። ኣብ ሕይወትና ብቐጻሊ ጽኑዓት ኮና ክንጽሊ ይግብእና። ነዚ ዝገልጽ ኣብ 1ተሰሎ 5፡16 “ኩሉ ሳዕ ተሓጎሱ ከየቋረጽኩም ጸልዩ ብኹሉ ኣመስግኑ ከመይ ኣብቲ ብክርስቶስ ኢየሱስ ዘሎኩም ሕይወት ኣምላኽ ዚደልዩ እዚ እዩ” ይብል።

ዘሎናዮ ዘመን ቅልጡፍ መልሲ እንረኽብሉ እዋን እዩ። ኣብ ከባቢና ዘሎ መራኽቢታት ንርኣ ተለፎን ኢመይል፣ ኢንቴርኔት ኩሉ ብሓንቲ ምጽቃጥ ኮፒተር ኣብ ዝደለናዮ ዓለም ክንራኽብ ንኸእል። ኣብ ዝኾነ ዕዳጋ ዓለም ከምኡ ኣብ ገዛና ኮና ዝደለናዮ ክንገዝእ ክንሸይጥ ተኸእሎ ኣሎ። ኣብ ገዛና ኮፍ ኢልና እንከሎና ኩሉ ክንከፍል ንኸእል እዚ ኹሉ ብሓንቲ ንእሸቶይ ኮምፒተር ክንገብሮ ንኸእል። ኩሉ ዘድልየና ኣብ ሓጺር ጊዜ ክንገብር ኣየጽግመናን። እዋና ጊዜ ዝህብ ኣይኮነን ኩሉ ይሓጽረና ንርእስና እኳ ጊዜ ይውሕደና።

ኣብ ከምዚ ዝበለ ሕይወት እንነብር ጸሎት ኣስተንትኖ ብሓጺሩ ንኣምላኽ ጊዜ ክንህብ ብዘይመጠን ይኸብደና። ሰብ ግዚኡ ሓጺርዎ ክህወክ ክርበጽ ጥራሕ ኣና እንርእዮ። ግን ካብቶም ኣብ ጊዜ ቅ. ጳውሎስ ዝነበሩ ዝተፈለገ ሰባት ዲና? ኣይመስለንን። ንሎሚ ዝተነበትና መልእኽቲ ጳውሎስ ናብ ጢመቴዎስ ከምዚ ትብል፡ “ኣብ ቅድሚ ኣምላኽን ኣብ ቅድሚ እቲ ንሕያዋንን ንምውታትን ኪፈርድ ዘለዎ ክርስቶስ ኢየሱስን ብምጽኣቱን ብመንግሥቱን ከምዚ ዚሰዕብ ክትገብር ኣማሕጽነካ ኣሎኹ። ብኹሉ ዓቕሊ ነቲ ቻል እናመሃርካ ብእዋን ራህዋን ብእዋን ጸበባን ትጋህ ኣረድእ፣ ገሥጽ፣ ምኽር” (2ጢም 4፡1-2) ዝብል ነንብብ። ሕዋርያ ጳውሎስ ዝብለና ዘሎ ኣገባብራ

ጸሎትና ብዝሽነ ነገር ክጽሎ የብሉን፤ ጸጊሙና ባህርያዊ ወይ ዘይተጸበናዮ መዓት ወሪዱና ጥራሕ ክንጽሊ እንተኾና ጸሎትና ግዝያዊ እዩ ስለዚ ኣብ ኩሉ እዋን ክንጽሊ ይግብኣና።

ንኣስተንትኖና በተን ሉቃስ ወንጌላዊ ዝብለን ክንዛዝሞ፡ ወድሰብ ምስ መጻ እምበርዶ ኣብ ምድሪ ዝጽሊ ኩሉ ጊዜ ብምሉእ እምነት ጸሎት ዝገብር ክረክብድዩ? ኣብ ምድሪ እምነት ክረክብድዩ? ምናልባት እዚ ሓሳብ ንእዋን ዘስምዕ እዩ ዝመስል። ክንጽሊ ጊዜ ዝሰኣና ከምኡ ኣምላኽ ኣብ ሕይወትና ከምዘየድልየና ኮይኑ ይርኣየና ኣሎ። ሎሚ ጸሎት ካብ ዝገብሩ ዘይገብሩ ይበዝሑ፤ እንታይ እዩ እቲ ምኽንያት፡

- **ሰይጣን ይዕወት ስለ ዘሎ።** ናይ ብዙሕት ልቢ መንፈስ ሰይጣን ማሪኽዎ ኣምላኽ ኣየድልየንን እዩ ኣብ ዝብል ስለ ዝበጽሐ። ንጸሎት ንኣምላኽ ዝኸውን ጊዜ የብለይን፤ ኣርክቡሉ ጊዜ ኣሎኒ ንእሽቶይ እየ እናበልና ንልብና ንሰይጣን ኣብሒትናዮ ጸሎት ጠፊኡና። ሰይጣን ጸሎት ከይንገብር ቀዳማይ ተጻባኢና እዩ።
- **ናብራ ዓለም ህርፋን ስላዕ በዚሑ።** እንነብሮ ዘመን ገንዘብ ሃብቲ ክውንን ልዕሊ ኹሉ ክርኣ ዝበለጸ ሃብቲ ክንድልብ ክንብል ንመገዲ ኣምላኽ ሓዲግና ንነብር። እዚ ኣብ ባእሲ ኣብ ጽልኢ ኣብ ብዳዕ ኣብ ዝተፈላለየ ክፉእ ነገር ንኣምላኽ ዘሕዝን ይወስደና።
- **ድንቅርና እምነት ስለ ዝበዝሐ።** እንኣምኖ እምነት ንፈልጥ እንተ ንኸውን ኩሉ ምተቐየረ። ደናቕር እምነቶም ብዙሓት እዮም። ስለ ዘይንፈልጥን ክንፈልጥ ስለ ዘይንደልን ዘሎና ፍልጠትና ካብ ኣምላኽ ዘርሕቕ እዩ።

እዚ ካብቲ ቀንዲ ድኻመት መንፈስን እምነትን ኣውራዳልና “ኣምላኽሙ እለ ከርሶም” ኮይና ከም እንነብር ዝገብረና ዘሎ እዩ። ኣብ ንኣይ ጥዕመኒ ንርእሰይ ኢልና ፍቕሪ ሰብን ፍቕሪ ኣምላኽን ብኻልእ ሃብቲ ዓለም ተኪእና ስለ እንነብር ዘሎና ንጸሎት ዝኸውን ጊዜ የብልናን። ክንቅይር ጊዜ ክንህቦ የድሊ። ከመሎኹ ኣበይ ገጻይ እጉዓዝ ኣሎኹ ኢልና ምስ ሕልናና ንዛረብ። ተባሪርና ኣብ ሃዘውዘው ኢና ዘሎና። ንኣምላኽ ጠፊእናዮ ወደይ ጓልይ ኣበሎኹም እናበለ ይደልየና ኣሎ። ኣብዚ ጠፊኤ ኣሎኹ እሞ መጺእካ ርድኣኒ ንበሎ።

ኣብ እኖ ኃጥኣን ዝኾነት ማርያም ተመሊስና ክንቅየር ንወድኺ ለምንልና ንበላ። ኣብ ቅድሚኣ ተደፊእና ብኃጢኣትና ብኸፍኣትና እናተኣመና ካብ ወድኺ ምሕረት ኣውርድልና ንበላ።

ኣባ ንጉሠ ፍሥሓ